

Il-Binja Parrokkjali Kalkariża

Kav. Duncan Brincat B.Com. (Hons.), OBSS

Il-proġett għal knisja ġdida fil-Kalkara ngħata bidu fl-1884, meta Dun Ġużepp Azzopardi rċieva l-kuntratt u d-dokumenti kollha meħtieġa minghand in-Nutar Rossi. Huwa qabbad lill-arkitett u nginier Guglielmo Attard għad-disinn tal-Knisja l-ġdida, u l-art fejn din kellha tinbena ngħatat b'xejn mis-Sur Fortunato Gulia. Bħala radd ta' hajr għal dan il-ġest, u kif kien imnizzel fil-kuntratt originali, matul il-proġett tal-bini tal-Knisja, giet imħaffra cisterna għal Gulia bl-istess flus li kienu imħollija għall-proġett. Għand l-istess Nutar Rossi, saret dispensa għal ċimiterju fl-istess inhawi tal-Kalkara.

Il-hajja komunitarja fil-Kalkara bdiet tistagħna maż-żmien. Għaldaqstant, bdew isiru xi attivitajiet sabiex jingabru

fondi meħtieġa għall-bini tal-Knisja. Fost l-oħrajn, fl-1884, ġie mikri speċi ta' tejatr in minghand certu Sur Spinocchio. Dan it-tejatr in kien jintuża għal diversi attivitajiet, fosthom anki xi reċti żgħar. Matul l-istess żmien, dokumenti misjuba jagħtuna hjiel li kienet titqaddes xi quddiesa fl-inhawi tal-Kalkara minhabba li kien inxtara xi incens. Probabilment, dik kienet issir fil-Kappella tas-Salvatur, fl-inhawi magħrufa bħala ta' Bigħi.

Ix-xogħol ta' kostruzzjoni fuq il-Knisja l-ġdida beda bikri fis-sena 1895. Għaldaqstant insibu li fl-1894 kienu ntraw xi 24 kuffja, u f'Jannar tal-1895 ngħata bidu għall-ewwel mandat ta' xogħol. Hjiel ta' dan insibuh fil-fatt li fis-17 ta' Jannar 1885 thallsu għall-ewwel darba l-haddiema. Fl-10 ta' Jannar tal-istess sena, inbena hajt viċin fejn kellha titla' l-Knisja, u f' dokumenti oħra misjuba jingħata hjiel li kienu qed jingiebu xi vjaġġi tal-ġebel mill-inhawi ta' Bormla.

Fis-6 ta' Ġunju 1885 beda t-tnax-il mandat ta' xogħol li matulu sar kuntratt iehor, din id-darba għand in-Nutar Micallef, filwaqt li sa tmiem l-1885 kienu diġà saru 31 mandat ta' xogħol.

Fid-19 ta' Frar 1887 beda x-xogħol fuq il-pedamenti mill-aħwa Bonavia, u filwaqt li fil-5 ta' Marzu 1887 beda s-56 mandat ta' xogħol, għall-ewwel darba sar l-ewwel mandat għax-xogħol tal-bennejja li bdew jibnu l-hitan meħtieġa

tal-pedamenti. Sadanittant ix-xogħol beda miexi ġmielu tant li n-numru ta' haddiema fuq il-lant tax-xogħol ta' dan il-proġett beda dejjem jizdied. Il-bini kollu ta' din il-Knisja thalla f'idejn il-bennejja ta' F. Cilia & Co., kuntratturi Żebbuġin, li aktar tard fi tmiem il-proġett tal-bini ta' din il-Knisja, irregalaw pittura ta' San Filep t'Agġira xogħol il-pittur Żebbuġi Lazzaro Pisani.


Izda barra n-numru ta' haddiema, beda jikber ukoll l-interess fost il-Kalkariżi, barra l-ansjetà sabiex jaraw din il-Knisja lesta. Għaldaqstant, fis-16 t'April 1887 kienu ntraw xi mwejjed sabiex fuqhom jitpoġġew il-mudelli ta' din l-istess Knisja. Ma' kull mandat ta' bennejja, kienu jingiebu wkoll numru mdaqas ta' ġebel sabiex b'hekk il-


pedamenti bdew tilgħin ukoll. Tant kien beda jiehu ċertu ritmu x-xogħol, li xi drabi kellu jingħata wkoll il-kollazzjon lill-haddiema minhabba s-sieġhat twal ta' xogħol li kienu qed jahdmu. Fil-11 ta' Mejju 1890 giet ikkumnikata s-sistema shiħa tal-ilma għal din il-Knisja.

Wasal il-jum tant mistenni mill-Kalkariżi. Fit-22 ta' Ġunju 1890 tpoġġiet u tberket l-ewwel ġebba ta' din il-Knisja l-ġdida. Għall-okkażjoni wasal l-Isqof fuq karrozza apposta u ġie milqugh b'ferħ kbir mill-poplu kollu preżenti. Ġie armat tronett biex fuqu joqgħod bilqegħda l-istess Isqof u għal din l-istess okkażjoni nxtegħlu t-toroq bil-gass minn ċertu wiehed Cordina. Ma naqsitx ukoll il-preżenza

tal-banda mistiedna u trattament dehen lil dawk kollha preżenti. Żgur izda li l-luminazzjoni tat-toroq kienet wahda imponenti, tant li l-ispiza għaliha kienet wahda relattivament kbira. L-arja ta' festa kompliet tiżdied permezz ta' xi murtali li nharqu mid-dilettanti Kalkariżi. Tant hu hekk li nsibu li ġie mħallas xi "*polvere da sparo*" għall-istess għan.

Madankollu, ix-xogħol issa ried jitkompla, aktar u aktar wara li l-heġġa tal-poplu Kalkariż kienet kibret bil-bosta. Kien imiss l-94 mandat ta' xogħol, fejn sal-11 t'Ottubru 1890 kienet tlestiet is-sagrastija u ntraw xi serraturi meħtieġa. Tul l-1891 bdew jinħadmu xi aperturi tal-injam, filwaqt li fi Frar tal-1892 saret iċ-ċisterna tas-Sur Fortunato Gulia, hekk kif kien imnizzel fil-kuntratt. F'April inbena





Dehra panoramika tal-Kalkara fis-snin tletin.
Fl-isfond tidher il-Knisja Parrokkjali l-antika fi Triq ir-Rnella.

hajt madwara, filwaqt li fil-21 ta' Mejju 1892 inxtara xi żonqor biex jintuża fil-bini, probabilmnt bhala twittiegh tal-art. Sadanittant, f'Ottubru tal-istess sena nxtaw xi travi ghas-sagrestija minghand ċertu wiehed Gauci, filwaqt li bejn Jannar u Settembru 1893 sar xi qtugh ta' blat minn wara l-Knisja minn ċertu Angelo u ibnu.

Bejn l-1892 u l-1893 tfacċa benefattur iehor ghal din il-Knisja li ta ammont sostanzjali ta' flus sabiex din tkun tista' titlesta fi żmien qasir. Dan il-benefattur kien il-Kavallier Carmelo Bugeja. Iżda barra dan kien hemm diversi oħrajn li matul is-snin ħadmu kemm felhu biex jiġbru u jagħtu donazzjonijiet b'riżq il-bini u l-opri ta' din il-Knisja. Fost dawn il-persuni nsibu lil Vincenzo Borda li kien jiġbor xi flus minghand in-nies, u lis-Sur Gio. Batta Borda. Dan tal-aħħar kien ikkontribwixxa £100 fi flus li tahom lill-ewwel Kappillan, li dan min-naha tiegħu tahom lil Dun Ġuzepp Azzopardi li kien qed jieħu hsieb it-twaqqif tal-artal il-magġur ta' din il-Knisja. Xi persuni oħra li kkontribwew għal xi opri lejn tmiem is-seklu 19 kienu s-Sur Antonio Bezzina li ħareġ il-flus biex twaqqaf l-artal tal-kappellun iddedikat lill-Madonna ta' Pompeii, is-Sur Vincenzo Borda li kkontribwixxa xi flus għall-artal ta' San Vincenz, u s-Sur Tousants De Maria li kkontribwixxa xi flus għall-formazzjoni tal-artal ta' San Franġisk.

Iżda minbarra dawn il-kontributori, kien hemm dhul iehor li kien ukoll importanti għall-bini ta' din il-Knisja. Dan kien il-qliegh minn xi reċti li kienu jsiru fit-*"Teatrino San Giuseppe"*, reċti li barra li kienu jservu ta' dhul finanzjarju, kienu jservu wkoll bhala attività soċjali fil-binja ta'

komunità parrokkjali ġdida.

Fi Frar 1894 saru xi tavolini minghand V. Seguna u fis-16 t'April 1894 saru xi mwejjed din id-darba minghand ċertu wiehed Vella. Ix-xogħol finali issa kien beda, tant li fit-3 t'Awissu 1895 telstew l-bibien tal-Knisja, xogħol Giuseppe Gonzi, skultur u mastrudaxxa abbli hafna. Fl-istess żmien saru wkoll xi mwejjed oħra għand Seguna.

Fl-1895 ix-xogħol tal-bini kien lest u għalhekk fl-1896 bdiet tiġi arredata l-Knisja. Reggħu saru xi mwejjed oħra din id-darba għas-sagristija għand ċertu wiehed Barbara, u f'Lulju sar ix-xogħol fuq l-ossatierja tal-artal magġur għand Filippo Cilia. F'Settembru tal-1896 saret il-lapida tal-artal il-magġur u anki xi affarijiet oħra tal-irham. Barra minn hekk, matul l-istess xahar giet irrangata l-facċata tal-kor tal-Knisja fejn aktar tard kellu jitwawhal kwadru titolari juri lil San Ġuzepp Patrun tal-Knisja Universali.

Bl-istess mod ġew irrangati l-facċati tal-kappelluni, li aktar tard kellhom jiġu ddedikati lil Sidtna Marija Immakulata (dak tax-xellug) u Sidtna Marija tar-Rużarju ta' Pompeii (dak tal-lemin), kif ukoll sar xi xogħol iehor fuq il-kursija tal-Knisja. Filfatt ġew imqabba xi bajjada sabiex ibajdu xi partijiet tal-Knisja.

Waslet is-sena 1897, is-sena li matulha saru diversi xogħlijiet ta' prestiġju fil-Knisja, u l-istess sena meta l-Kalkara giet iddikjarata bhala Parroċċa indipendenti. Matul

Jannar tkompla x-xoghol ta' tibjid fil-Knisja u fi Frar tal-istess sena saret xi skultura fil-post fejn aktar tard matul iż-żmien kellha tinbena l-koppla, xi haġa li sfortunatament qatt ma sehhet. Xi skultura oħra fil-Knisja bdiet issir minn ċertu wiehed Michele, skultura sabiħa li ddekorat lil din il-Knisja b' mod raffinat u mill-isbah. F' Marzu 1897 bdew jintramaw it-twieqi kollha, tkomplet l-iskultura sekondarja tal-Knisja u dekorazzjonijiet oħra, u nxtara xi injam minghand G. Fortunato Vella. Fit-18 t' April ġew trasportati xi kwadri mill-Belt Valletta, filwaqt li fl-24 t' April 1897 thallas l-iskultur tal-artal ta' Pompeii, jew kif inhu aktar magħruf, l-artal tar-Rużarju. L-iskultura saret minn ċertu wiehed Salvatore, hasra li ma nafux kunjomu. Huwa indikat li dan l-istess skultur għamel diversi xogħlijiet oħra f' din il-Knisja, fejn f' Mejju lesta l-iskultura kollha tat-titular, żewġ prospettivi, żewġ ornati u 36 kapitell għall-kolonna li jdawru l-Knisja kollha.

Sadanittant, lejn l-aħħar t' April ġie trasportat pedestall lejn Bormla biex isir xi xogħol ta' skultura fuqu minn Abram Gatt. Il-bażi tal-artal magħgur u l-paviment tas-sagrestija saru mid-ditta Taljana Moschetti u ġew iqumu iżjed minn £20. Fit-8 ta' Mejju ġew trasportati xi kwadri żgħar, filwaqt li fil-15 ta' Mejju bdiet l-invjatura tal-faccata kollha tal-Knisja.

L-imhabba lejn il-Patrijarka San Ġużepp li kienet tnisslet fil-qalb tal-Kalkariżi sa mill-bidu ta' dan il-proġett, speċjalment bil-ħidma sfieqa ta' Dun Ġużepp Azzopardi, wasslet biex tinxtara l-ewwel vara ta' dan il-qaddis, li barra li ġie dikjarat Patrun ta' din il-Knisja, aktar tard kien se jiġi dikjarat bhala Patrun tal-Parroċċa l-ġdida. Din l-istatwa saret mill-istatwarju Etienne Puccini ġewwa Toulouse fi Franza. L-istatwa tat-terrakotta tiffigura lil San Ġużepp qed iżomm il-Bambin f' idejh. Hija ġiet ordnata minn Dun Ġużepp stess, u kienet dekorata bl-aktar mod rikk, tant li s-somma mħallsa kienet ta' 400 Frank Franciż.

Għalkemm baqgħet għaddejja l-iskultura fuq ġewwa minn Michele, skultur iehor, ċertu Michelino, beda xogħol ta' lavur fuq barra matul ix-xahar ta' Lulju. Fl-20 t' Ottubru 1897 inxtrat il-bieba tat-Tabernaklu u l-iskultur Salvatore lesta l-iskultura tal-prospettiva tal-artal ta' San Filippu. Fl-istess żmien inxtraw xi karti tal-glorja, hames pjaneti u pittura oħra impittra minn Abela.


F' Novembru 1897, il-Kanonku Primiċerju Dun Ġużepp Azzopardi kompla jiehu hsieb li jarma din il-Knisja għodha lesta b' dak kollu meħtieġ għar-riti sagri, funzjonijiet liturġiċi u ċelebrazzjonijiet oħra. Għaldaqstant, fl-10 ta' Novembru nxtrow żewġ pjaneti oħra u pivjal. Inxtara wkoll xi materjal iehor biex ikompli jsebbaħ dan it-tempju l-ġdid, fosthom brokkat u gallun tad-deheb. L-iskultura kienet miexja b' ritmu mghaġġel tant li fis-16 ta' Novembru tlestiet l-iskultura kollha fuq iż-żewġ artali tal-kappelluni, jiġifieri dak tal-Kunċizzjoni u dak ta' Pompeii. Tlestew ukoll l-ornamenti fis-saqaf u madwar il-koppla mill-istess

skultur Salvatore.

Wasal il-jum tal-10 ta' Diċembru 1897, fejn il-Kalkara b' digriet ta' Mons. Isqof Pietru Pace saret Parroċċa awtonoma, u b' hekk tinqata' għal dejjem mill-matriċi tagħha, jiġifieri l-Parroċċa ta' San Lawrenz tal-Birgu. Minhabba f' hekk, matul ix-xahar ta' Diċembru, il-Kalkara bdiet il-hajja parrokkjali tagħha. Għalhekk insibu li l-ewwel tarbija li ġiet mghammda kien jisimha Ġużeppa Attard li twieldet fit-13 ta' Diċembru minn Ġużeppi u Karmena Attard. Ġużeppa ġiet mghammda fil-15 ta' Diċembru 1897 minn Dun Ġużepp Azzopardi li sa dak iż-żmien kien inhatar bhala Vigarju Kurat.

Madankollu, l-ewwel Kalkariż li miet f' dan il-perjodu, Ġwanni Azzopardi ta' 78 sena, ma sar lux funeral il-Kalkara, iżda sar nhar it-13 ta' Diċembru 1897 fil-Knisja ta' San Lawrenz ġewwa l-Birgu. Kellha tkun Funny Justison ta' 42 sena li jkollha l-ewwel funeral li ġie ċcelebrat fil-Kalkara. Justison, ta' 42 sena, ġiet midfuna fil-15 ta' Diċembru 1897.

Tajjeb li jingħad li s-sagramenti u l-quddies fil-Kalkara kien għadu ma bediex isir fil-Knisja l-ġdida għaliex matul dan iż-żmien, kienet għadha tintuża l-Kappella tas-Salvatur,




L-ewwel Knisja Parrokkjali armata għall-okkażjoni ta' wahda mill-ewwel festi li saru. Tidher ukoll l-ewwel statwa titulari.

li xi dokumenti jagħtuna hjiel li qabel mal-Kalkara saret Parroċċa, din kienet isservi ta' viċi-parroċċa sa mill-bidu tas-seklu 19.

Ċertament li issa li l-Kalkara kienet għadha kif saret Parroċċa, il-Kalkariżi thegġew iżjed biex il-Knisja l-ġdida tkun lesta u mghammra b' dawk l-affarijiet l-iżjed essenzjali u importanti. Għalhekk, is-sena 1898 tista' titqies bhala s-sena li fiha sar progress kbir fejn jidhlu l-opri meħtieġa u artistici ta' din il-Knisja. Minhabba li kien għadu kif sar l-istandard tal-Vjatu, inxtrat frenza u fjokk għall-istess standard. Fl-istess żmien, saret bandiera żghira għad-Dutrina, u nxtrow xi gandlieri u salib, liema gandlieri ġew trasportati mill-Belt Valletta. Issa li l-vara ta' San Ġużepp kienet waslet, u l-pedistall kien lest minghand l-iskultur

Abram Gatt, dan il-pedistall gie indurat filwaqt li sett ta' 13-il gandlerier gew ibbanjati fil-fidda, u b'kollox swew is-somma ta' £21.



Ritratt iehor tal-ewwel Knisja Parrocċjali minn gewwa waqt quddiesa ta' tieg.

Sabiex tkompli tigi armata l-Knisja, inxtrat tala għall-fodera tat-tużell ta' kuljum, u oħra għall-fodera tal-baldakkin. Fl-istess hin, saru sett forċini għal matul il-purċissjoni ta' San Ġużepp. Ċertu wiehed Fortunato hiet it-tużell tal-festa u anki baldakkin, filwaqt li giet irrangata kamra fuq is-sagristija sabiex fiha jintrefgħu xi affarijiet. Ix-xogħol fuq opri godda baqa' għaddej b'ritmu qawwi, u għalhekk inxtara xi injam minghand Cilia La Corte u saru xi xogħlijiet żgħar għand mastrudaxxa.

Sadanittant, inħadmu wkoll bradella u bankun tal-kewba intarsjata għal taht l-istatwa l-għdida ta' San Ġużepp, u wara li x-xogħol kollu tlesta, dawn gew trasportati lejn il-Kalkara. Hasra li m'għandniex iżjed informazzjoni dwar min ħadem dawn l-opri. Inxtraw ukoll diversi affarijiet oħra, fosthom vetrina għas-sagristija, tna-x il salib għall-konsagrazzjoni tal-Knisja, seba' gandlerieri żgħar, arlogg u fodera għall-kappi. Sar xi xogħol iehor fuq xi injam għand Giuseppe Gonzi, li jiġi missier l-Arcisqof Mikiel Gonzi, mastrudaxxa prim. Matul is-sena 1898 inxtara wkoll il-fonti tal-magħmudija magħmul mill-irham, u kuċċarun tal-fidda li jintuża fl-istess magħmudijiet. Barra minn hekk, gew argentati żewġ lampieri tar-ramm u nxtrow diversi tili oħra għal xi foderi. Interessanti li nxtrow ukoll diversi tubi tal-ħadid minghand ċertu wiehed Micallef Bugeia, liema tubi gew użati bejn Ottubru u Novembru tal-istess sena, meta tqabbad ċertu wiehed Paolo Gafà u l-haddiema tiegħu sabiex jagħmlu kanal madwar il-Knisja.

Kienet matul din is-sena wkoll li waslet l-ewwel qanpiena

f'din il-Knisja l-għdida. Il-qanpiena, xogħol Ġulju Cauchi, u li tiżen 14-il kwintal u 24 ratal, swiet £118-13.4. Madanakollu, il-poplu tal-Kalkara tant kien herqan għal din il-qanpiena li kkontribwixxa £70 fi għbir li sar apposta. Barra minn hekk, inxtara l-ewwel relikwarju għal din il-Parrocċa li gie jiswa' £18, fejn nofshom gew imħallsa minn benefattur.

Izda barra minn dawn l-opri, saru opri oħra li jikkonsistu fi kwadri ta' pittura. L-iktar importanti fosthom huwa ċertament il-kwadru titolari ta' San Ġużepp, li tpitter minn Ġużeppi Cali. Minbarra dan il-kwadru, matul is-sena 1898 tpitter ukoll il-kwadru tal-Immakulata Kuncizzjoni fil-kappellun, kif ukoll tal-Lunzjata u ta' San Pietru, it-tlieta li huma mpittrin mill-pittur Taljan Pietro Venuti.

Matul is-sena 1898 kien imiss li jinxtrow l-artali tal-Knisja. Għaldaqstant, fit-22 ta' Diċembru gie mħallas il-marmista Mariano Russo, li kien ħadem l-artal magħgur u li sewa £81-10. Dan l-artal, mimli b'figuri u xeni ta' Kristu u anġli fl-irham, kien magħmul minn irham rikk u kulurit. Saru wkoll iż-żewġ artali tal-kappelluni (Lit. 400), dak ta' San Filep (Lit. 275), tal-Erwieħ tal-Purgatorju (Lit. 275) u l-presbiterju (Lit. 1000). Dawn tal-aħħar kollha kienu nġiebu mill-Italja.

Bl-istess metodu nġiebu diversi affarijiet oħra tal-fidda. Bosta oġġetti gew impurtati minghand id-ditta Gio. & P. G. Fratelli Bertarelli, li kellhom is-sede tagħhom gewwa Milan, l-Italja. Fost l-affarijiet li huma mnizzla fil-kont tagħhom insibu ġilju tal-fidda (li beda jintrama' mal-vara ta' San Ġużepp), żewġ għotien tal-fidda, umbrella tal-vjatzku rrakmata, lampier, bieba żgħira tat-tabernaklu, salib u tużell żgħir argentat. Anki għal dawn l-ispejjeż saru xi kontribuzzjonijiet liberi minn xi parruċċani.



Il-Knisja Parrocċjali l-antika armata bl-aktar mod dinjituż għall-festa ta' Corpus.

Accessorji u opri ohra saru minghand id-ditta Taljana Alessandro De Signi. Fost dawn l-accessorji nsibu pivjal u tuniċelli, brokkat fjurit ghat-tuzell, satin fjurit, frenza, pjaneti, damask għall-ventartali u kappi, brukkat għal baldakkin, u opra ohra importanti ferm li hija ventartal rikk. Dan il-ventartal huwa dak li kien jintrama' mal-artal magġur li fil-parti ċentrali tiegħu jiffigura haruf, kollox irrakkmat bid-deheb.

Dan kollu sar bejn is-sena 1898 u s-sena 1900. Matul dan il-perjodu, giet indurata l-istatwa ta' San Ġużepp għand l-induratur Giorgio Schembri. Sar ukoll xi xogħol iehor ta' bini ta' kamra ohra fuq is-sagrastija, saret purtiera għall-bieb magġur tal-Knisja, filwaqt li gie mehjut l-istandard l-abjad tal-Fratellanza ta' San Ġużepp għand ċertu wiehed Vassallo. Id-disinn ta' dan l-istandard kif ukoll tal-kruċetta tiegħu saru mid-disinjatur Decelis.

Fis-sena 1902 gie mżanzan il-lampier prinċipali tal-Knisja, magħmul bi tliet anġi, filwaqt li Giuseppe Gonzi hadem il-ġilandra li tintuza fil-festa' ta' Corpus Christi. Din il-ġilandra għandha skultura mill-ifjen, u kienet giet indurata bid-deheb.

Dan kollu wassal biex fi ftit snin din il-Knisja kienet tlestiet u mgħammra b'dak kollu mehtieġ għal-liturgija. Madankollu, ta' min wiehed isemmi wkoll sforz li kien sar ftit tas-snin wara sabiex din l-istess Knisja tiġi mkabbra.

Il-Kaptan Nicola Azzopardi b'testament tiegħu tal-15 ta' Settembru 1914 halla lill-Knisja Parrokkjali tal-Kalkara s-somma ta' £1000 għat-tkabbir tagħha, sabiex b'hekk jiġu mibnija żewġ navati laterali. Wara talba magħmulha minn hu u oħt l-istess Kaptan Nicola, is-Santa Sede għarfitalhom id-dritt għas-somma ta' £100, u wara talba analogha magħmulha mit-tfal ta' oħt ohra mejta tal-istess Kaptan, l-istess Santa Sede għarfet lillhom id-dritt ta' £25. B'hekk, mis-somma totali tal-legat kien baqa' £875. Barra minn hekk, wara sentenza mgħotija mill-Prim Awla tal-Qorti Ċivili tal-Maestà Tiegħu, fis-27 t'Awissu 1917, il-Knisja giet obligata li thallas lill-werrieta tal-Kaptan Azzopardi s-somma ta' £161 minhabba l-ass ereditat mill-Kaptan Nicola bhala werriet ta' hu, il-Kancillier Primicerju Dun Ġużepp Azzopardi li miet fid-9 ta' Settembru 1913. Din is-somma kienet giet reklamata mill-eżekutor tat-testament tal-Kaptan Nicola, l-Avukat E. Amato, bhala differenza bejn id-dhul u l-hruġ magħmulin fl-okkażjoni tal-bini tal-Knisja Parrokkjali tal-Kalkara.

Minbarra dan, l-imsemmi Avukat E. Amato kien talab is-somma ta' £482-15.6 4/12, imma wara verifika tal-kontijiet magħmula mill-Qorti Ċivili, u wara talba tal-Prokuratur, is-sacerdot Profs. Mikiel Gonzi, din is-somma niżlet għal £161. L-istess somma reggħet giet imnaqqa b'£4 ohra, b'mod amikevoli, wara li l-istess Prokuratur sab fil-kontijiet prezentati mill-Avukat E. Amato żball iehor favur il-Knisja. B'hekk is-somma ta' £157 reggħet giet imnaqqa mil-legat oriġinali ta' £1000 biex b'hekk baqa' s-somma ta' £718 favur il-Knisja.

Din is-somma ta' £718 giet iġġudikata mill-arkitetti bhala

mhux biż-żejjed għat-tkabbir mixtieq, u peress li l-Knisja kellha £1189-15.9 ta' dejn il-*Cassa delle Pie Amministrazioni*, il-Kappillan Dun Ġużepp Ciangura u l-Prokuratur Dun Mikiel Gonzi, talbu lis-Santa Sede biex din is-somma tiġi uzata fl-ammortizzament ta' parti mid-dejn. B'reskritt tat-8 ta' Jannar 1918, is-Santa Sede laqgħet it-talba. Dan ir-reskritt gie mhaddem mill-Kurja Arċiveskovili ta' Malta fil-31 tal-istess xahar. Fil-5 ta' Ġunju 1919, Dr. E. Amato, fl-atti tan-Nutar Enrico Saydon, ta lis-Sur G. Doublesin, li gie mqabba mill-Isqof, u wara rikors tal-istess nutar, is-somma ta' £658. Din is-somma giet uzata fl-ammortizzament ta' dawn il-kapitali u wkoll fil-hlas ta' interessi li riedu jingħatawllhom.

Ċertament li kieku l-gwerra kiefra ma qerditx din il-Knisja, kieku llum qegħdin ingawdu mhux biss gojjell arkitettoniku, iżda bosta opri ta' valur kbir li kollha ntilfu bil-bombi tal-għadu. Illum qegħdin ingawdu tempju iehor, li għalkemm ikbar fid-daqs, huwa gojjel iehor arkitettoniku u anki mimli b'opri mill-isbaħ. Nibzghu għalih!

Referenzi

Suppliche 1884, A(rkivju) K(urja) A(rċiveskovili)
Rendito Beneficiale del S.S. Salvatore Calcara, A(rkivju)
P(arrokkjali) K(alkara)
Libro Esito (1914-1959), APK
Libro Introito (1914-1959), APK
Citaz. No. 74-1916, APK
Doc. D, APK
Doc. E, APK
Veneranda Lampade Introiti, APK
Veneranda Lampada Esiti, APK
Amministrazione Chiesa Erigenda, APK
“L-Iżvilupp Storiku tal-Parroċċa tal-Kalkara”, Duncan Brincat, f'Wirja Patrimonju Sagru, 2000